

حضرت عائشہ رضی اللہ تعالیٰ عنہا

تحریر: محمد سلطان ظفر (کینیڈا)

غیر مسلموں کی طرف سے، کتابوں، اخباروں اور فلموں میں یہ اعتراض کیا جاتا ہے کہ شادی کے وقت حضرت عائشہؓ کی عمر آٹھ سال تھی، حالانکہ یہ بات درست نہیں ہے۔

یہاں یہ بات سمجھنا ضروری ہے کہ اسلامی روایات میں نکاح اور رخصتی دو مختلف امور ہیں۔ نکاح ایک مذہبی اور بعض ملکوں میں قانونی ضرورت ہے جس سے مرد اور عورت کو بطور میاں بیوی اکٹھا رہنے کی اجازت مل جاتی ہے۔ جبکہ رخصتی وہ عمل ہے جب لڑکی بلوغت کی عمر میں پہنچ کر اپنے شوہر کے ساتھ اکٹھا رہنا شروع کر دیتی ہے۔ نکاح پہلے ہو جاتا ہے اور بعد ازاں رخصتی ہوتی ہے۔ یہ دونوں امور اکٹھے بھی ہو سکتے ہیں اور دونوں، ہفتوں، مہینوں یا سالوں کے وقفہ سے بھی۔

حضرت عائشہ رضی اللہ تعالیٰ عنہا کا نکاح رسول کریم ﷺ سے سات سال کی عمر میں ہو گیا تھا لیکن رخصتی کے وقت آپؐ کی عمر بارہ سال تھی۔ جیسا کہ ابن سعد نے طبقات میں یہ روایت نقل کی ہے کہ

”كَانَتْ عَائِشَةُ وَلَدَتْ السَّنَةَ الرَّابِعَةَ مِنَ النَّبُوءَةِ فِي أَوَّلِهَا۔ یعنی حضرت عائشہ سنہ 4 نبوی کے ابتداء میں پیدا ہوئیں تھیں۔“

اور کئی روایتوں سے ثابت ہوتا ہے کہ آپؐ کی رخصتی 2 ہجری میں ہوئی۔ اس طرح آپؐ کی عمر 12 سال بنتی ہے۔

(بحوالہ سیرۃ خاتم النبیین ﷺ مصنفہ حضرت مرزا بشیر احمد صاحب۔ صفحہ 423 تا 426)

مخالفین اسلام نے تاریخ اسلام میں حضرت عائشہ کے نکاح کے واقعہ کو، اسلامی روایات سے بنیادی لاعلمی کی وجہ سے، رخصتی سمجھ کر شادی قرار دے دیا جو کہ خلاف واقعہ ہے۔

یہ بات ثابت شدہ ہے کہ بعض ممالک، جن میں عرب ممالک بھی شامل ہیں، کی بچیاں بہت جلد جوان ہو جاتی ہیں۔ اور اب بھی کئی ممالک میں بارہ سال کی عمر میں شادی معمولی بات ہے۔

کئی دوسری وجوہات کے علاوہ ایک بہت اہم وجہ اس کم عمری کی شادی کی یہ بھی تھی حضرت عائشہؓ کو کم عمری میں ہی رسول کریم ﷺ کے ساتھ دن رات، دس سال گزرنے کا موقع مل گیا۔ اور چونکہ چھوٹی عمر میں یادداشت اچھی ہوتی ہے لہذا رسول اللہ ﷺ کے سیرت کے جو پہلو حضرت عائشہؓ نے، رسول کریم ﷺ کی وفات کے 50 سال بعد تک بیان فرمائے ہیں، وہ کوئی اور بیان کر ہی نہیں سکتا تھا۔ یہ ایک ایسا عظیم الشان احسان امت مسلمہ پر ہے جس کی نظیر نہیں ملتی۔ ان 50 سالوں میں آپؐ نے امت مسلمہ کو سنت نبوی اور احادیث سے روشناس کروایا اور ہم آج تک ان سے فیض مند ہو رہے ہیں یہ فیض انشاء اللہ تا قیامت جاری رہے گا۔ حضرت ابو ہریرہؓ کے بعد سب سے زیادہ روایات حضرت عائشہؓ سے ہی مروی ہیں۔ آپؐ نے نہ صرف احادیث امت مسلمہ تک پہنچا کر امت مسلمہ پر احسان عظیم فرمایا بلکہ دین کی وضاحت اور تشریح بھی کی۔

اور ایسا کیوں نہ ہوتا؟ رسول کریم ﷺ نے ایک دفعہ فرمایا تھا کہ تم آدھا دین عائشہؓ سے سیکھ سکتے ہو۔

اس کا مطلب یہ نہیں کہ آپؐ کو آدھا دین آتا تھا۔ حضرت عائشہؓ، جو کہ اپنے آقا کے ہر رنگ میں رنگی ہوئی تھیں تو ہر پہلو سے دین کو سمجھتی تھیں، لہذا حضور ﷺ کی حدیث کا یہی مطلب بنتا ہے کہ حضرت عائشہؓ کا رتبہ آدھے نبی جتنا ہے، کیونکہ یہ نبی کی ذمہ داری ہوتی ہے کہ اپنی امت کو دین سکھائے۔

بعض لوگ حدیث ’لانی بعدی‘ کا قرآن کریم کے بالکل خلاف یہ ترجمہ کرتے ہیں کہ حضور ﷺ کے بعد کسی قسم کا نبی نہیں آسکتا۔ جبکہ حضرت عائشہ رضی اللہ عنہا نے فرمایا ہے کہ:

”لوگو! آنحضرت ﷺ کو خاتم النبیین تو کہو مگر ہر گز یہ نہ کہو کہ آپ ﷺ کے بعد کوئی نبی نہیں آئے گا۔“

(تفسیر الدر المنثور جلد 5 صفحہ 204)

حضرت عائشہؓ کا ایک اور احسان امت مسلمہ پر یہ ہے کہ آپ نے رسول اللہ ﷺ کی نماز سے محبت کو ہمارے سامنے بڑی وضاحت کے ساتھ بیان کر دیا ہے۔ آپؐ فرماتی ہیں کہ

”جب آپؐ مرض الموت میں مبتلا ہوئے تو بوجہ سخت ضعف کے نماز پڑھانے پر قادر نہ تھے اس لئے آپؐ نے حضرت ابو بکرؓ کو نماز پڑھانے کا حکم دیا۔ جب ابو بکرؓ نے نماز پڑھانی شروع کی تو آپؐ نے کچھ آرام محسوس کیا اور نماز کے لئے نکلے۔ حضرت عائشہؓ فرماتی ہیں کہ حضرت ابو بکرؓ کو نماز پڑھانے کا حکم دینے کے بعد جب نماز شروع ہو گئی تو آپؐ نے مرض میں کچھ کمی محسوس کی پس آپؐ حجرے سے مسجد کی طرف نکلے اور دو آدمی آپؐ کو سہارا دے کر لے جا رہے تھے اور اس وقت میری آنکھوں کے سامنے وہ نظارہ ہے کہ شدت درد کی وجہ سے آپؐ کے قدم زمین سے گھسٹتے جاتے تھے۔ آپؐ کو دیکھ کر حضرت ابو بکرؓ نے ارادہ کیا کہ پیچھے ہٹ آئیں۔ اس ارادہ کو معلوم کر کے رسول کریم ﷺ نے ابو بکرؓ کی طرف اشارہ فرمایا کہ اپنی جگہ پر رہو۔ پھر آپؐ کو وہاں لایا گیا اور آپؐ حضرت ابو بکرؓ کے پاس بیٹھ گئے اس کے بعد رسول کریمؐ نے نماز پڑھنی شروع کی اور حضرت ابو بکرؓ نے آپؐ کی نماز کے ساتھ نماز پڑھنی شروع کی اور باقی لوگ حضرت ابو بکرؓ کی نماز کی اتباع کرنے لگے۔“

(صحیح بخاری کتاب الاذان باب حد المریض)

حضرت عائشہؓ مزید فرماتی ہیں کہ

نماز باجماعت کے علاوہ آنحضرت ﷺ باقاعدگی سے نوافل اور نماز تہجد کا التزام فرمایا کرتے تھے۔ جب سب دنیا سوز ہی ہوتی آپؐ اپنے بستر کو چھوڑ کر بے قرار دل کے ساتھ اپنے خالق و مالک اور محبوب ازلی کے حضور حاضر ہو جاتے۔ اور اپنی مناجات پیش کرتے۔ گویا دربار خاص لگ جاتا جس میں آپؐ ہوتے اور سامنے آپؐ کا رب ہوتا۔

آنحضرت ﷺ رات کے وقت اس قدر دعائیں کرتے اور اس قدر لمبی نماز پڑھتے کہ حضرت عائشہؓ بیان کرتی ہیں کہ بعض دفعہ کھڑے کھڑے آپؐ کے پاؤں متورم ہو جاتے اور پھٹنے لگتے۔

(بخاری کتاب التہجد باب قیام النبی ﷺ)

رات کا وقت ہے۔ حضرت عائشہؓ کی آنکھ کھلتی ہے وہ آپؐ کو اپنے بستر پر نہیں پاتیں۔ وہ کہتی ہیں

”ایک رات (میری آنکھ کھلی) تو میں نے حضورؐ کو اپنے بستر پر نہ پایا۔ مجھے خیال آیا کہ حضورؐ مجھے چھوڑ کر کسی اور بیوی کے پاس چلے گئے ہیں۔ پھر میں حضورؐ کو تلاش کرنے لگی تو کیا دیکھتی ہوں کہ حضورؐ (نماز میں) رکوع میں ہیں (یا شاید) آپؐ اس

وقت سجدہ کر رہے تھے اور یہ دعا کر رہے تھے کہ اے اللہ تو اپنی تمام تعریفوں کے ساتھ ہر قسم کی بزرگی کا حامل ہے (تو میرا رب ہے) تیرے سوا اور کوئی عبادت کے لائق نہیں اور آپؐ یہ بھی کہہ رہے تھے کہ اے اللہ جو کچھ میں لوگوں سے چھپ کر کرتا ہوں اور جو کچھ میں ان کے سامنے کرتا ہوں ان میں سے ہر عمل کو اپنی رحمت اور مغفرت سے ڈھانپ لے۔“

حضرت عائشہؓ کہتی ہیں کہ میں نے حضور کو جب (نماز میں) اس طرح اپنے مولیٰ کے حضور دعا کرتے دیکھا تو مجھے اپنی حالت پر افسوس ہوا اور میں نے دل ہی دل میں کہا تم کیا سمجھ بیٹھیں خدا را ان کی تو شان ہی کچھ اور ہے۔

(نسائی کتاب عشرة النساء باب الغيرة و کتاب الصلوة باب الدعاء فی السجود)

ایک بار حضرت ابن عمرؓ نے حضرت عائشہؓ سے پوچھا کہ آپ مجھے آنحضور ﷺ کی کوئی ایسی بات بتائیں جو آپ کو بہت ہی عجیب معلوم ہوتی ہو۔ اس پر حضرت عائشہؓ رو پڑیں اور ایک لمبے عرصہ تک روتی رہیں اور جواب نہ دے سکیں پھر فرمایا کہ آپؐ کی تو ہر بات ہی عجیب تھی کس کا ذکر کروں اور کس کا نہ کروں۔ ایک رات میرے ہاں باری تھی حضورؐ میرے پاس تشریف لائے بستر میں داخل ہوئے اور فرمایا اے عائشہؓ کیا مجھے اس بات کی اجازت دیں گی کہ میں اپنے رب کی عبادت میں یہ رات گزاروں۔

میں نے عرض کیا یا رسول اللہ یقیناً مجھے تو آپ کا قرب پسند ہے اور آپؐ کی خوشنودی مقصود ہے میں آپؐ کو خوشی سے اجازت دیتی ہوں۔ اس پر حضور اٹھے اور گھر میں لٹکے ہوئے ایک مشکیزہ کی طرف گئے اور وضو کیا پھر آپؐ نماز پڑھنے لگے اور قرآن کا کچھ حصہ تلاوت فرمایا۔ آپؐ کی آنکھوں سے آنسوؤں کی جھڑی لگی ہوئی تھی پھر آپؐ بیٹھ گئے اور خدا کی حمد اور تعریف کی اور پھر روناشروع کر دیا پھر آپؐ نے اپنے ہاتھ اٹھائے اور پھر رونے لگے یہاں تک میں نے دیکھا کہ آپؐ کے آنسوؤں سے زمین تر ہو گئی اور اسی حال میں وہ رات گزر گئی اور جب صبح کے وقت حضرت بلالؓ نماز کے لئے آپؐ کو بلانے آئے تو اس وقت بھی آپؐ کی آنکھوں سے آنسو جاری تھے انہوں نے عرض کیا یا رسول اللہ آپؐ رورہے ہیں کیا آپؐ کے متعلق اللہ نے یہ خوشخبری نہیں دی وَقَدْ غَفَرَ اللَّهُ لَكَ مَا تَقَدَّمَ مِنْ ذَنْبِكَ وَمَا تَأَخَّرَ پھر آپؐ کیوں روتے ہیں۔ آپؐ نے فرمایا ”اے بلال کیا میں خدا تعالیٰ کا شکر گزار بندہ نہ ہوں۔“

(تفسیر کشاف زیر آیت ان فی خلق السبلوت والارض)

مندرجہ بالا چند واقعات سے ہی یہ ثابت ہو جاتا ہے کہ حضرت عائشہ رضی اللہ تعالیٰ نے، خاتم الانبیاء صلی اللہ علیہ وسلم کی پاک زندگی کے جن پاک گوشوں کو اجاگر کیا ہے وہ کسی اور صحابی کے لئے ناممکن تھا اور پاک شادی کی یہ بھی ایک بنیادی وجہ تھی۔

خدا کرے کہ ہم ہر لمحہ حضرت عائشہؓ کے بابرکت نقش قدم پر چلنے کی بھرپور کوشش کرتے رہیں۔ آمین۔